

60. Il-Laqgħa

Par ħamiem bojod waslu minn ġox-xaġħri
u marru jaqsmu lill-Mediterran
fis-safra twila biex ifittxu s-šhana
ta' bur 'il bġħid 'il bġħid kollu ħadran.

Kif waslu fuq l-inħawi madwar Tunes
ħassew bihom il-ġhatx, bihom il-ġuħ;
semġħu tisfir, u raw ġħasfur qed jiekol,
u jdekdek l-ilma b'ġħonqu 'l fuq merfugh.

U nizlu ħdejh; bħal vlegġa ġħalaq fuqhom
ġħeluq il-mansab u t-taħbil tax-xbiek;
il-mara sfat maqbuda qalb il-ħbula,
ir-raġel ħeles, tar, u qabad triq

Waħdu mar-riħ tax-xlokk ġos-šħab, u qasam
il-Baħar wiesa' tal-Mediterran,
u wasal fuq il-port ta' Malta, u nizel
fix-xatt ta' Wied Ġħammieq kollu ħadran.

U qaqħad jiggerra 'l hawn u 'l hemm ġor-raba,
ma jafx fejn jibda jmur kollu waħdien,
ma jafx kerġax isiefer jew jistenna
jew jaqbad sieħba oħra minn x'imkien.

U wara tmint ijiem, kif kien fis-sema,
lemaħ lil martu ġejja ftit fil-b'ġħod;
ma riedx jemmen 'l ġħajnejh, bħal xaqq ta' qasba
minn rasu sa saqajh beda jirtġħod.

U tbewsu u tġħannqu u ferħu, u f'imħabbithom
ma baqax x'jaġħmlu aktar lil xulxin;
nizlu mis-šħab biex jibnu bejta u fiha
iġħixu t-tnejn flimkien qatt mifrudin.

Nannie! tal-mewt il-mansab qabdek, ġħalqek:
ġħalija tama m'hemmx li f'Wied Ġħammieq
nerġa' mieġhek niltaqa', u l-jiem tal-ħajja
ikolli nġħaddi waħdi qalb id-diq.

Mhux għax nixtieq nerga' niltaqa' mieghek
u nibdew hajja għida fuq din l-art;
x'gost fiha l-hajja b'dawn is-slaleb kollha...
bil-għuh, bil-għatx, bil-għied, bid-dnub, bil-mard?

Izda għad jasal jum li fih niltaqgħu
fis-saltna kaħla kbira tal-Hallieq,
kif dawk il-hamimiet bojod iltaqgħu
fis-sema khajjel ta' fuq Wied Għammieq.

U jdejja fuq spallejk lil gismek tjassar,
u l-bewsa ta' xofftejk lil gismi tholl,
nittama San Mikiel jerħilna nieqfu,
u jifrah il-ferħ tagħna magħna wkoll.

Il-bejta tagħna dejjemija
fis-saltna kaħla kbira tal-henjin,
qalb il-bejtiet tal-angli u l-erwieh twajba,
u ngħixu t-tnejn flimkien qatt mifrudin!